

Söz berdiňmi... / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Söz berdiňmi... / satiriki hekaýa SÖZ BERDIŇMI...

Täze ýylyň başlanmagyna laýyjak 55 sagat galanda, bizi oblast ýazyjylar guramasyna çagyrdylar. Çagalarymyza täze ýyl sowgadyny berjekdirler diýip, men-ä birazrak irrägem baraýypdyryn. Wah, görüp otursam, asyl ýygnak boljak eken. Hawa, her kim özüniň bir ýyldaky eden işii hakynda galamdaşlarynyň önünde hasabat bermeli, täze ýylyň döredijilik planlary barada gürrüň etmeli.

Ýygnak başlandy, ýeke-ýekeden çykyp baý gürlediler-ä, ahyry gezek maňa-da ýetdi.

– Ýoldaşlar, bir ýyldaky eden işlerim barada aýdanynda, ýagdaýlar şeýle. Ynha, şu üstümizdäki ýylda ýarty roman bilen iki sany powest ýazdym, hekaýalarymyň sany ýadyma düşenok. Men sizden gizläp oturmaýyn, ýaňky iki powestimi hem täzedan işläp, hersiniň üstüne ýene-de 20-30 sahypa goşup, roman edermikäm öýdýän. Umuman şu ýylda şolardan başga agyz dolduryp aýda ýaly ullakan edilen iş ýok. Onuňam, elbetde, özüne ýetik sebäpleri bar, ýoldaşlar.

Bilşiňiz ýaly, bu ýyl birhili bişeytel geldi. Ýaz gaty ýagynly boldy, baý, guýdaý, bedireden dökülen ýaly. Hemme ýerde şeýledir diýip aýdyp biljek däl, biziň obamyzda-ha sähel şitir-mitir etdigi köçeler geçer ýaly bolanok, batga. Onsoň göbegiň öýde gömlen ýaly bolup oturmaly, hiç ýerik çykyp bolanok. Öz gahrymanlaryň bilen duşuşman, olar hakda ýazyp bolmaýandygyny bolsa, biziň her birimiz oňat bilýäs.

Hawa, kärdeşler, ýazymyz- a şeýdip geçip gitdi. Ýogsa-da, şu ýyl ýazyň yzyndan haýsy pasyl gelipdi?

Näme? Hä, tomus diýýäňmi? Ýatladanyňyz üçin sag boluň, ýöne ýuwaşrak aýdyp bolanokmy, näme gygyryaňyz? Men ker däl ahyryn. Tomusam göwnüme bolmasa şu ýyl adatdakylardan ir düşdi öýdýän.

Baý, yssam boldy, edil ýakyp-ýandyryp barýar-how! Birneme işlejek bolup salkyn saýaly Pöwrize jülgesine gitdim. O ýerde, döredijilik öýünde-de uly mümkinçilik bolmady, gapdalymda birki sany artist ýaşady welin, gündizi-gijesi anekdot aýdyp geçdiler. Garaz, bolşuna görä işledim, ýöne ýatmadym.

Görşüňiz ýaly, tomusdan soňam, ynha, göni gys geldi oturyberdi, özüniň aldajy sowgy bilen. Ýuwaşrak, ýoldaşlar! Näme? Güýzi galdyrdyň diýýäňmi? Al, inim, senem meni gürletmäge goýmadyň-aý. Güüzüňem galyp gitjek ýeri ýokdur, näme, ýeri çalşany bilen ahyrzaman gopar öýdýäňmi? Bolýa-bolýa, bar seň diýeniň bolsun. Güyz pasly, elbetde, hemme hasylyň agza-burna gelip ýetişýän wagty. Şolar ýaly ýagdaýda, biz ýazyjylaryň orny babadaýhanlaryň arasynda bolýar. Olara dil hem-de el kömegini ýetirýäs. Özüm-ä şu ýyl dünýäň pagtasyny ýygypdyryn, lomaýja düşäýdi, kitap ýazybam sonça zat alamzok. Men şol döwürde gaty öndürijilikli işledim, gijämi gündiz edip «Ýagyşdan gaçyp...» diýen romanymy gutarýardym. Gys düşdi-de ähli zadyň petine gar ýagdy. Onsoňam men bir zada hiç düşünip bilemok. Beýleki pasyllaryň hemmesi bir ýylyň içinde gelip sowulýa-da, gys näme üçjn aralykda gelip, iki ýylyňam biderek edýä, ähli zatdan eliňi sowadýar. Ine, tebigatyň şular ýaly tragediýasy barada, biz ýiti sýužetli eser döretmelimikän öýdýän.

Gys düşeli bäre gysgajyk hekaýalaryň birnäçesini ýazdym, uly göwrümlü eser ýazmaga sowguň derdinden elimizem ysanok. Hawa, täze ýyla çenli entek ellenmän duran ýene-de tegelek iki gün bar, ýygnak-zat diýip başmyzy agyrtmasalar o günlerem hars urup işläris. Ýaňy menden öň çykyş eden oratorlaryň biri gaty dogry belledi, geçeni geçdi bilmeli, geljek barada oýlanmaly, şu wagtdan bilimizi berk guşap, her hili kynçylyklara taýýar bolmaly.

Täze ýylda öz okyjylarymy täze eserler bilen begendirerin. Azyndan bir ýarym roman, baş seriýaly telewizion filmiň ssenarisini ýazmagy, şeýle hem taryhy temadan iki sany powest döretmegi artdyrylan borçnama edip öz üstüme alýaryn.

«Söz berseň, sözüňde-dr tapylmaly borsuň» diýip, oturan ýeriňden ýaňsylama, ýoldaş Ylham Geldiýewiç. Söz özümkä,

islesem bererin, islemesem yzyna alaryn, o seň işiň däl. Onsoňam näme, söz berenleň hemmesi öz sözünde durýandyrpar öýdýäňmi?! Ýo-ýok, gadyrdan. Ynha, dek şu ýylyň özünde oblastymyz boýunça näçe kolhoz beren beren sözünde tapylmady. Gazet okamak gerek, radio diňlemeli.

Men, umuman, kölegeli gürrüň etmäni halamok. Gaty gyssansam kärdeşlerimi kömege çagyryp, ýowar edäýjek käbir hojalyklaryň edişleri ýaly. Näme bolmaz öýdýäňmi, bökerem bolman. Birek-birege kömek etsek, arkalassak, alynmajak gala ýokdur, ýoldaşlar.

Sözümiň ahyrynda hemmäňizi Täze ýyl bilen gutlaýaryn, baryňyza döredijilik üstünliklerini arzuw edýärim!

Menden soňam çykyş etmeli adamlar bardy. Gürläp boldum-da, şo durşuma öýe tarap ýumlugaýdym. Uzyn günüňi ýygnakda geçirseň, iş kim etsin? Men Täze ýyla bir ýumoreska boýun alypdym ahyryn, şony ýazmaly. Söz berdiňmi, sözüňde-de tapylak bolmaly.

Täçmämmet JÜRDEKOW. Satiriki hekaýalar